

L-IMHABBA

Ma għaraftekx
mill-ewwel darba
It-tieni darba, iva.

Ghidli
jekk l-arja tghidulekx.
Kienet għodwa kiesha
u jien kont veru mdejjaq,
iżda f'daqqa waħda
ħassejt xewqat ta' daħk.
Ma għaraftekx.
Iżda inti għaraftni
u jien għaraftek
u inti ma għaraftnix.
Issa għadda bejnietna
xahar, li kien silġ bla ħajja,
bħal siparju ta' granet griżi.

L-ewwel darba
tassew
li ma għaraftekx
It-tieni darba, iva.

APOKALISSI

Ta' Carmel Calleja

U rajt ix-xemx u l-qamar
jiżżeffnu,
jitfarrku,
u jduru,
go rxiex ta' kwiekeb,
li heġġu,
li ħammru
go forġa ta' nirien.

..... U ħolqu dehra
ta' waħx, ta' kobor,
t'Apokalissi.

IŻ-ŻMIEN GĦADDEJ

Ta' Alfred Massa

Iż-żmien bħal wied ħabrieki
Dejjem għaddej w iġorr li jsib quddiemu.
Ifejjaq griēhi,
Fil-waqt li oħra jiftaħ.
Niket u ferħ, it-tnejn ma jafx x'inhuma.
W hu dejjem sejjer,
Dejjem rebbieħ,
Għaddej!

Mixruf fit-tieqa għaddejt waħdi żmien twil
Ngħarrex madwari.
It-tokki tqal mill-kampnar fil-qrib ħasduni.
Jiena ħarsti tfajt fuq maqdes qadim ħafna
Li dlonk fakkarni f'tant uċuh ferrieħa
Li raddew ħajr lis-Sema
Għaž-żieda fil-familja.

L-istess maqdes fid-dalma tal-jum
Fakkarni f'uċuh oħra,
Uċuh imnikkta, b'għajnejn maħsula
Bi dmugħ šhun li ġelben
U qattar minn ħaddejn
Daqs il-lellux musfara.
Qlub mifnija għat-telfa,
Jew għal ta' ġewwa l-firda.

U ż-żmien igerbeb!
Jgħaddi maħrub, itir bla ħadd ma jzommu.
Iqaċċat, jidfen, għajjur
Għalih innifsu.
Għadu tal-għani, tal-ħakkiem wisq iżjed,
Wens għall-imnikket,
Għall-fqir it-tama.
W hu rasu 'l fuq, la jisma' w anqas jara
Dejjem rebbieħ,
Dejjem għaddej!

Għaddej!